

CARTA UU JEE NI TEE SAN JUAN APOSTOL

Jnūhun ndaā jín jnúhun cundáhú ni

¹Máá ná cúu tēe jéhnú ndíso jniñu, te tēe ná carta yáha cuájeē nuū ni jēē cúu ní hermana ni nacāji Yaā Dios, jín núu séhe ní jínáhan i. Te maní na jín ní jijnáhan ní sáha jnūhun ndaā yā, te nasūu máá-ni ná, chi suni tāca ñáyuu jiní jnūhun ndaā. ²Te maní na jín ní jijnáhan ní síquī jeē cácanđije yó jnúhun ndaā yā jeē iyó ini anuá yō, te coo jín yó ní cáni. ³Te ñúhun ni na jēē Tatá yō Yaā Dios jín Séhe ya Jitoho yō Jesucristo, na sáha ga yā jeē váha níhín, te cundáhú ni yā nihín, te sáha ya jeē coo ndeyí coo síi ni ní, jín jnúhun ndaā jín jnúhun cundáhú ni.

⁴Yōhyo ni cusíi ni ná, chi ni jini na jēē sava séhe ní cájica i jín jnúhun ndaā, nájnūhun ni ndacu máá Tatá yō Yaā Dios jniñu nuū yō. ⁵Hermana, cáhan ndahú ná jín ní jeē na cundáhú ni yō jnáhan yó. Te jnūhun tēe ná yáha cuájeē nuū ní, nasūu ñiñ jniñu jéé sá ndacu ya cúu, chi jniñu ní ndacu ya nuū yō nde ná ni quejéé yó candíje yó cúu. ⁶Te jeē cundáhú ni yō jnáhan yó cúu jeē caca yó nájnūhun ni ndacu ya jniñu

nuū yō. Te jniñu ní ndacu ya cúu jeē caca ní jín jnúhun cundáhú ni, nájnūhun ni cajini sōho ní ndé ná ni quejéé ní candíje ní.

Siquī tēe cástáhú

⁷Chi cuehē tēe cástáhú ni canecoo de ní ñáyiví, te tu cájejnúhún de jeē ní quiji Jesucristo ni nduu ya tēe. Te tēe tu cájejnúhún súcuan, cácuu de tēe stáhú, te cácuu de contra síquī Cristo. ⁸Coto ní jēē ma snáa ni táhū síquī jniñu váha ni casáha ní, chi sa suhva jeē na níhín ni ndihí tahū ní.

⁹Núu ndé ñáyuu jniñ inga jnūhun, te tu quéndōo i jín jnúhun ni steén Cristo, núu súcuan te tu iyó Yaā Dios jín i. Te ñayuu quéndōo jín jnúhun ni steén Cristo, chi iyó Tatá yō jín i, te suni iyó Séhe ya jín i. ¹⁰Te núu jinū ñiñ ñayuu vehe ní, te núu tu quíjnáhan jnūhun stéén i jín jnúhun yáha, te ma cuáha ní jnúhun condee i vehe ní, ni ma cahán ni jnúhun ndeyí ni jín i. ¹¹Chi ñayuu cahán jnūhun ndeyí ni jín i, chíndéé ñájnáhan jín i síquī jniñu néé casáha i.

Jnūhun sandíhí

¹²Iyó cuehē gā jnūhun cahán na jín ní jijnáhan ní, te tu cúní na tēe

ná núū tútu jíin tinta. Chi ñúhun
ni na cuájeē ná coto jnáhan yó, te
ndajnúhun yó, návāha cusī ndasí
ni yō.

¹³Tāca séhe cuhū ní, ñahan
jeē suni ni nacāji ya, cácahān i
jeē sándeýí ni ní. Súcuan na cóo.
Amén.